

Ko etahi wahi o tona pariha, me haere i runga hoiho ka tae ai. No tetahi haeretanga ona, ka hinga tana hoiho, ka marū tona tinana. Ka rongo a Pihopa Herewini ka karangatia mai a Rota kia haere atu ki Akarana me tona hoa me ta raua whanau. Te taenga atu ka kitea te taumaha o tona mate. Ahakoa te kaha o te tiaki i a ia, kaore rawa tona mate i taea, a no te Ratapu te 22 o nga ra o Hurae, 1866, ka mate. Ko tona urupa kei Tipene, Tararua, i Akarana, a kaore hoki i tawhiti rawa atu i te whare-karakia i reira e tu ana. I roto i taua whare karakia te hanganga i te kaupapa o te Hahi o te Porowini o Nui Tereni. Ko nga tuhituhi kei runga i tona kohatu e penei ana:—

“The Rev. Rota Waitoa,
Died, 22nd July, 1866.”

“Te Matamua o nga Minita Maori.”

He tangata pai a Rota, he tangata i arohatia nuitia e ona iwi, he tangata i mahi pono ki te Hahi a taea noatia te mutunga. Kei te whare-karakia i Te Araroa e mau ana te parahi hei tohu aroha ma ona uri hei whakamahara hoki ki a ia.

TAMATEA KAUNIHERA MAORI.

KO nga mema o Te Kaunihera inaianei ko P. H. Tomoana (Tiamana), W. H. Nikera, Pohe Hemi, Hakopa Ratima, Ihakara Rapana, Akonga Mohi me Rev. Hakiwai.

Kua puta mai te mihi a nga Naahi o te Hoihipera i Nepia mo te pai me te rongō o nga turoro i mauria atu ki reira, me te ki mai ano hoki he waimarie rawa te tere o te tukutukunga atu i nga turoro. Ko nga mea ano i tere te tae atu kaore ano i tino roa te mate e kai ana, mama tonu te mahinga atu. He nui te mihi mai o Takuta Pere me te Matron ki a raua turoro. Kua puta katoa mai ki waho.

E mihi atu ana hoki ki nga matua me te iwi mo te kaha mai ki te awhina i nga whakahau a Te Tari Ora mo a tatou turoro. E tangi atu ana mo nga mea i honea. E tohutohu atu ana ki nga mea hunaahuna i te mate. E te iwi kua ra hei hunaia mai nga mate kei nga kāinga. He hanga uaua te haere atu ki nga kāinga hurapa haere ai. He pai rawa ahakoa ko koutou tonu kei nga kāinga, me kaha tonu te whakapai, te boroi te whakapai hoki i nga wahi wai unumanga.

Whakatututia mai o koutou komiti marae, hei kanohi mo koutou mo nga taenga o te tari ora e whakahautia ake nei e nga ture whakapai i nga marae. E ki ana te kupu “Next to Godliness is Cleanliness.”

Kua tae mai te mihi a Nurse Black kia koutou katoa mo nga manaakitanga i te wa o te mate piwa: pera ano ta Takuta Mercer, me Inspectors Milne me Evans.